

റമദാൻ വിടവാങ്ങുന്നു: മാപ്പിരക്കാൻ മറന്നുവെക്കാ?

കബീർ എം. പറളി

പിന്നിട്ട റമദാനിലെ ദിനങ്ങളിൽ നിങ്ങൾ കുർആൻ തുറന്ന് വായിച്ചുവെക്കാ? ആ വിശുദ്ധ ഗ്രന്ഥത്തിൽ നിന്ന് ഇഹ-പരജീവിതത്തിലേക്കുതകുന്ന എന്തെങ്കിലും നിങ്ങൾക്ക് സിദ്ധിച്ചുവെക്കാ? നമുക്കറിയാം; ഇത് കുർആനിന്റെ മാസമാണ്. പുണ്യങ്ങളെത്രയോ നിറഞ്ഞു നിൽക്കുന്ന പവിത്രമാസം. അല്ലാഹുവിന്റെ തൃപ്തിയും സ്വർഗ്ഗവും നേടുക എന്ന പരമലക്ഷ്യത്തെ മുൻനിർത്തി, ഈമാനോടെ, ഇഹ്തിസാബോടെ വ്രതാനുഷ്ഠാനത്തിലാണ് നമ്മൾ. വ്രതം നമ്മിലുണ്ടാക്കുന്നതെന്താണെന്ന് കുർആൻ വ്യക്തമാക്കിയത് ഇങ്ങനെയാണ്:

يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ

“സത്യവിശ്വാസികളേ, നിങ്ങളുടെ മുമ്പുള്ളവരോട് കൽപിച്ചിരുന്നത് പോലെത്തന്നെ നിങ്ങൾക്കും നോമ്പ് നിർബന്ധമായി കൽപിക്കപ്പെട്ടിരിക്കുന്നു. നിങ്ങൾ തകർവയുള്ള വരാകുവാൻ വേണ്ടിയത്രെ അത്.” (ബഖറ: 183)

പകൽ മുഴുവൻ വിശപ്പും ദാഹവും സഹിച്ച്, വികാരങ്ങളെ നിയന്ത്രിച്ച് കഴിയുന്ന ഒരാൾക്ക് തകർവ ലഭിക്കുന്നത് എങ്ങനെ? എവിടെ നിന്ന്? എന്നൊക്കെ റമദാനിന്റെ ദിനങ്ങളിൽ നാം ആലോചിച്ചിട്ടുണ്ടോ? കുർആൻ അവതരിച്ച മാസത്തെ പരിഗണിച്ചാണ് വ്രതാനുഷ്ഠാനത്തെ അല്ലാഹു നമ്മിൽ നിർബന്ധമാക്കിയിട്ടുള്ളത് എന്ന് നമുക്കറിയാം. എങ്കിൽ ഈ വ്രതകാലയളവിൽ നമ്മുടെ ഹൃദയത്തിലും, ജീവിതത്തിലും ഭക്തിയുടേയും സൂക്ഷ്മതയുടേയും ഏറ്റമുണ്ടാകേണ്ടത് ആ കുർആനിൽ നിന്നു തന്നെയാകണം. അതിനാൽ, ഒന്നുകൂടെ ചോദിച്ചോടെ, പിന്നിട്ട റമദാനിലെ ദിനങ്ങളിൽ നിങ്ങൾ കുർആൻ തുറന്ന് വായിച്ചുവെക്കാ? ആ വിശുദ്ധ ഗ്രന്ഥത്തിൽ നിന്ന് ഇഹ-പര ജീവിതത്തിലേക്കുതകുന്ന എന്തെങ്കിലും നിങ്ങൾക്ക് സിദ്ധിച്ചുവെക്കാ?

പശ്ചാത്താപത്തിന്റെ മാസമാണ് റമദാനെന്ന് പറയാറുണ്ട്; ശരിയാണ്. പരമകാരണികനായ അല്ലാഹു കനിഞ്ഞു നൽകിയ ജീവിതവും, ജീവിതത്തിനാവശ്യമായ വിഭവങ്ങളും അനുഭവിക്കേത്തന്നെ, അവനിഷ്ടമില്ലാത്ത തെന്തൊക്കെയോ നാം ചെയ്തു കൂട്ടിയിട്ടുണ്ട്. ചിലത് ബോധപൂർവ്വമാണെങ്കിൽ പലതും യാദൃശ്ചികമായി, നാമറിയാതെ നമ്മുടെ ചെയ്തികളിൽ സംഭവിച്ചതാണ്. ഏത് നിലക്കുള്ളതാണെങ്കിലും ശരി, അല്ലാഹുവിനാൽ അവയൊക്കെ പൊറുക്കപ്പെടണം. അല്ലാഹുവാകട്ടെ തന്റെ അടിമകളുടെ പശ്ചാത്താപത്തെ സ്വീകരിക്കാനും അവർക്ക് മാപ്പുരുളാനും തയ്യാറാണുതാനും. കുർആൻ വായിക്കുന്ന നമുക്ക് അതിങ്ങനെ കാണാം:

نَبِّئْ عِبَادِي أَنِّي أَنَا الْغَفُورُ الرَّحِيمُ

“(നബിയേ,) ഞാൻ ഏറെ പൊറുക്കുന്നവനും കരുണാനിധിയുമാണ് എന്ന് എന്റെ ദാസന്മാരെ വിവരമറിയിക്കുക.” (ഹിജ്റ: 49)

وَاسْتَغْفِرُوا لِلَّهِ إِنَّ اللَّهَ غَفُورٌ رَّحِيمٌ

“നിങ്ങൾ അല്ലാഹുവോട് പാപമോചനം തേടുക. തീർച്ചയായും അല്ലാഹു ഏറെ പൊറുക്കുന്നവനും കരുണാനിധിയുമാകുന്നു.” (മുസ്തമ്മിൽ: 20)

وَإِذَا جَاءَكَ الَّذِينَ يُؤْمِنُونَ بِآيَاتِنَا فَقُلْ سَلَامٌ عَلَيْكُمْ كَتَبَ رَبُّكُمْ عَلَى نَفْسِهِ الرَّحْمَةَ أَنَّهُ مَنْ عَمِلَ مِنْكُمْ سُوءًا بِجَهَالَةٍ ثُمَّ تَابَ مِنْ بَعْدِهِ وَأَصْلَحَ فَأَنَّا غَفُورٌ رَحِيمٌ

“നമ്മുടെ ദൃഷ്ടാന്തങ്ങളിൽ വിശ്വസിക്കുന്നവർ നിന്റെ അടുക്കൽ വന്നാൽ നീ പറയുക: നിങ്ങൾക്ക് സമാധാനമുണ്ടായിരിക്കട്ടെ. നിങ്ങളുടെ രക്ഷിതാവ് കാരുണ്യത്തെ തന്റെ മേൽ (ബാധ്യതയായി) നിശ്ചയിച്ചിരിക്കുന്നു. അതായത് നിങ്ങളിൽ നിന്നാരെങ്കിലും അവിവേകത്താൽ വല്ല തിന്മയും ചെയ്തു പോകുകയും എന്നിട്ടതിന് ശേഷം പശ്ചാത്തപിക്കുകയും, നിലപാട് നന്നാക്കിത്തീർക്കുകയും ചെയ്യുന്ന പക്ഷം അവൻ ഏറെ പൊറുക്കുന്നവനും കരുണാനിധിയുമാകുന്നു.” (അൻആം: 54)

തെറ്റുകളിലകപ്പെടുകയും, ശേഷം അല്ലാഹുവിന്റെ ശിക്ഷയെയോർത്ത് അവയിൽ വേദിക്കുകയും അവന്റെ മാപ്പു ലഭിച്ചിരുന്നെങ്കിൽ എന്ന് ആശിക്കുകയും ചെയ്യുന്ന വിശ്വാസികൾക്ക് വിശുദ്ധ കുർആൻ വായിക്കുമ്പോൾ ലഭിക്കുന്ന സമാശ്വസമാണ് മേലെ നാം കണ്ടത്. അപ്പോൾ, പാപമോചനത്തിന്റെ മാസമാണ് റമദാനെന്ന് തിരിച്ചറിയുന്ന നാം ഈ അവസരം ഉപയോഗപ്പെടുത്തിയേ പറ്റൂ. താഴെയുള്ള ഹദീസ് ശ്രദ്ധിക്കുക:

അബൂ ഹുറയ്റ നിവേദനം: ഒരിക്കൽ നബി(സ) മിമ്പറിൽ കയറവേ, ‘ആമീൻ’ എന്ന് മൂന്ന് പ്രാവശ്യം പറയുകയുണ്ടായി. ശേഷം, ‘എന്തിനാണ് റസൂലേ അങ്ങ് മിമ്പറിൽ കയറുന്ന വേളയിൽ മൂന്ന് പ്രാവശ്യം ആമീൻ പറഞ്ഞത്?’ എന്ന് സ്വഹാബികൾ തിരുമേനി(സ)യോട് ചോദിച്ചു. അപ്പോൾ അവിടുന്ന് പറഞ്ഞു: “റമദാനിൽ ജീവിക്കാനായിട്ടും അല്ലാഹുവിൽ നിന്ന് മാപ്പ് ലഭിച്ചിട്ടില്ലാത്തവൻ, നരകത്തിൽ പ്രവേശിക്കട്ടെ, അല്ലാഹു അവനെ വിദൂരത്തിലകറ്റട്ടെ. നീ, ആമീൻ ചൊല്ലുക എന്ന് ജി ബ്രീൽ എന്ന സമീപിച്ചു കൊണ്ട് പറഞ്ഞപ്പോഴാണ് ഒരു പ്രാവശ്യം ഞാൻ ആമീൻ ചൊല്ലിയത്.” (അഹ്മദ്)

പുണ്യങ്ങളും പാപമോചനവും നിറഞ്ഞു നിൽക്കുന്ന റമദാനിന്റെ ശാദലതീരത്ത് ജീവിക്കാനായ ഓരോ നോമ്പുകാരനും സഗൗരവം പരിഗണിക്കേണ്ട തിരു മൊഴിയാണിത്. അല്ലാഹുവിന്റെ മാപ്പും കാരുണ്യവും ലഭ്യമാകാൻ നാം രാവു പകലും ശ്രദ്ധവെക്കണം. എന്തു കൊണ്ടെന്നാൽ, പ്രവാചകനരുളി:

അബൂമുസൽ അൾഅരി(റ)യിൽ നിന്ന് നിവേദനം: നബി(സ) പറഞ്ഞു: “പകലിൽ തെറ്റുകളിലകപ്പെട്ടവരുടെ തൗബ രാത്രിയിലും, രാത്രിയിൽ തെറ്റുകളിലകപ്പെട്ടവരുടെ തൗബ പകലിലും സ്വീകരിക്കുവാൻ അല്ലാഹു തയ്യാറായി നിൽക്കുകയാണ്. സൂര്യൻ പടിഞ്ഞാറു നിന്ന് ഉദിക്കുന്നതുവരെ അഥവാ അന്ത്യനാൾവരെ ഇത് തുടരും.” (മുസ്ലിം)

നമ്മുടെ നിത്യജീവിതത്തിൽ പാപത്തിന്റെ രോഗാണുക്കൾ കടന്നുകയറുക സ്വാഭാവി കമാണ്. പ്രലോഭിപ്പിക്കുന്ന സാഹചര്യങ്ങൾ, കടിഞ്ഞായയയുന്ന ദേഹേഛകൾ, പിശാചിന്റെ സമ്മർദ്ദങ്ങൾ തുടങ്ങിയ എന്തും ആ രോഗാണുബാധക്ക് നിമിത്തമാകാം. വിവേകമുള്ള വിശ്വാസി, തീർത്തും രോഗബാധിതനാകും മുൻപെ ചികിത്സിക്കാൻ തയ്യാറാകണം. ക്വതാദ(റ) പറയുമായിരുന്നു: ‘നിങ്ങൾക്ക്, നിങ്ങളുടെ രോഗത്തേയും അതിന്റെ ചികിത്സയേയും സംബന്ധിച്ച അറിവു നൽകുന്ന ഗ്രന്ഥമാണ് ഈ വിശുദ്ധ കുർആൻ. നിങ്ങളെ ബാധിക്കാവുന്ന രോഗം പാപമാണെങ്കിൽ, അതിന്റെ ചികിത്സ ഇസ്തിഗ്ഫാറത്രെ, അഥവാ അല്ലാഹുവിനോട് പാപമോചനത്തിന് തേടുക.’ (ശുഅബൂൽ ഈമാൻ, ബൈഹകി) ക്വതാദ(റ)യുടെ പ്രസ്താവനക്ക് കുർആൻ സാക്ഷിയാണ്, വായിക്കുക:

وَمَنْ يَعْمَلْ سُوءًا أَوْ يَظْلِمْ نَفْسَهُ ثُمَّ يَسْتَغْفِرِ اللَّهَ يَجِدِ اللَّهَ غَفُورًا رَحِيمًا

“ആരെങ്കിലും വല്ല തിന്മയും ചെയ്യുകയോ, സ്വന്തത്തോട് തന്നെ അക്രമം പ്രവർത്തിക്കുകയോ ചെയ്തിട്ട് അല്ലാഹുവോട് പാപമോചനം തേടുന്ന പക്ഷം ഏറെ പൊറുക്കുന്നവനും കരുണാനിധിയുമായി അല്ലാഹുവെ അവൻ കണ്ടെത്തുന്നതാണ്.” (നിസാഅ്: 110)

കുർആൻ വായിക്കുന്ന സത്യവിശ്വാസികൾ, പ്രവാചക തിരുമേനി(സ)യുടെ വിശദീകരണ സഹിതം ലഭിക്കുന്ന വിലപ്പെട്ട അറിവുകളാണ് നാമിത്രയും കണ്ടത്. അതിനാൽ ഈ വിശുദ്ധ മാസത്തിൽ കരുണാമയനായ റബ്ബിനോട് മാപ്പിരന്ന് കരയാൻ ഇനിയും വൈകരുത്. വൈകിയാൽ, വൈകിയതിന്റെ പേരിൽ കരയുന്ന നാളിൽ നമുക്കതൊട്ടും ഉപകാരപ്പെടുകയില്ല. ജീവിതത്തിൽ ചെയ്തു കൂട്ടിയ തെറ്റുകളുടെ ആധിക്യം നോക്കി, ഞാനെന്റെ നാമനോട് ഇതൊക്കെ എങ്ങനെ ഏറ്റുപറയും? അവനെനിക്ക് പൊറുത്തു തരുമോ? എന്ന് നിരാശ വേണ്ട. കുർആൻ വായിക്കുക:

قُلْ يَا عِبَادِيَ الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ إِنَّ اللَّهَ يَغْفِرُ الذُّنُوبَ جَمِيعًا إِنَّهُ هُوَ الْغَفُورُ الرَّحِيمُ

“പറയുക: സ്വന്തം ആത്മാക്കളോട് അതിക്രമം പ്രവർത്തിച്ച് പോയ എന്റെ ദാസന്മാരേ, അല്ലാഹുവിന്റെ കാരുണ്യത്തെപ്പറ്റി നിങ്ങൾ നിരാശപ്പെടരുത്. തീർച്ചയായും അല്ലാഹു പാപങ്ങളെല്ലാം പൊറുക്കുന്നതാണ്. തീർച്ചയായും അവൻ തന്നെയാകുന്നു ഏറെ പൊറുക്കുന്നവനും കരുണാനിധിയും.” (സൂര: 53)

ഹസൻ(റ) പറയുമായിരുന്നവരത്രെ: ‘ജനങ്ങളേ, വീടുകളിൽ, ഭക്ഷണമേശക്കരികിൽ, നടപ്പാതകളിൽ, അങ്ങാടികളിൽ, സംസാരസദസ്സുകളിൽ എവിടെയായിരുന്നാലും ശരി, നിങ്ങൾ ഇസ്തിഗ്ഫാർ വർദ്ധിപ്പിക്കുക. എപ്പോൾ, എവിടെ വെച്ചാണ് അല്ലാഹുവിന്റെ മഗ്ഫിറത്ത് ലഭ്യമാകുക എന്ന് നിങ്ങൾക്ക് അറിഞ്ഞുകൂടാ.’ (ഇബ്നു അബിദ്ദുൻയയുടെ അത്തൗബ, 151)

ഹൃദയ ശുദ്ധീകരണത്തിന് പടച്ചവനിലേക്ക് കൈനീട്ടാൻ നാം മടിക്കേണ്ടതില്ല. കുർആൻ വായിക്കുമ്പോഴാണ് നമുക്കതിനുള്ള ആവേശം കൈവരുന്നത്. അല്ലാഹു വിന്റെ കാരുണ്യവും, അടിമകളോടുള്ള അവന്റെ ദയയും സ്നേഹവും എത്രമേൽ ശക്തമാണ് എന്നറിയാൻ ആ വിശുദ്ധ ഗ്രന്ഥത്തെ നമ്മുടെ മുന്നിൽ തുറന്ന് വെച്ചു പറ. റമദാനിന്റെ നാളുകളിൽ പാപമോചനത്തിന്റെ പവിത്രജലം കൊണ്ട് ജീവിതമാസകലം ശുദ്ധീകരിക്കാൻ കൊതിക്കുന്നവർക്കുവേണ്ടി കുർആനിൽ നിന്നു തന്നെ ഉദ്ധരിച്ചു നൽകട്ടെ:

وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمَاوَاتُ وَالْأَرْضُ أُعِدَّتْ لِلْمُتَّقِينَ * الَّذِينَ يُنْفِقُونَ فِي السَّرَّاءِ وَالضَّرَّاءِ وَالْكَاطِبِينَ الْغَيْظِ وَالْعَافِينَ عَنِ النَّاسِ وَاللَّهُ يُحِبُّ الْمُحْسِنِينَ * وَالَّذِينَ إِذَا فَعَلُوا فَاحِشَةً أَوْ ظَلَمُوا أَنفُسَهُمْ ذَكَرُوا اللَّهَ فَاسْتَغْفَرُوا لِذُنُوبِهِمْ وَمَن يَغْفِرِ الذُّنُوبَ إِلَّا اللَّهُ وَلَمْ يُصِرُّوْا عَلَىٰ مَا فَعَلُوا وَهُمْ يَعْلَمُونَ * أُولَٰئِكَ جَزَاءُهم مَّغْفِرَةٌ مِّن رَّبِّهم وَجَنَّاتٌ تَجْرِي مِن تَحْتِهَا الْأَنْهَارُ خَالِدِينَ فِيهَا وَنعمَ أَجْرُ الْعَامِلِينَ.

“നിങ്ങളുടെ രക്ഷിതാവിങ്കൽ നിന്നുള്ള പാപമോചനവും, ആകാശഭൂമികളോളം വിശാലമായ സ്വർഗവും നേടിയെടുക്കാൻ നിങ്ങൾ ധൃതിപ്പെട്ട് മുന്നേറുക. ധർമ്മനിഷ്ഠ പാലിക്കുന്നവർക്കുവേണ്ടി ഒരുക്കിവെക്കപ്പെട്ടതത്രെ അത്. (അതായത്) സന്തോഷാ വസ്ഥയിലും വിഷമാവസ്ഥയിലും ദാനധർമ്മങ്ങൾ ചെയ്യുകയും, കോപം ഒതുക്കി വെക്കുകയും, മനുഷ്യർക്ക് മാപ്പുനൽകുകയും ചെയ്യുന്നവർക്ക് വേണ്ടി. (അത്തരം) സൽകർമ്മകാരികളെ അല്ലാഹു സ്നേഹിക്കുന്നു. വല്ല നീചകൃത്യവും ചെയ്തു പോയാൽ, അഥവാ സ്വന്തത്തോട് തന്നെ വല്ല ദ്രോഹവും ചെയ്തുപോയാൽ അല്ലാഹുവെ ഓർക്കുകയും തങ്ങളുടെ പാപങ്ങൾക്ക് മാപ്പുതേടുകയും ചെയ്യുന്നവർക്ക് വേണ്ടി. പാപങ്ങൾ പൊറുക്കുവാൻ അല്ലാഹുവല്ലാതെ ആരാണുള്ളത്? ചെയ്തുപോയ (ദുഷ്)പ്രവൃത്തിയിൽ അറിഞ്ഞുകൊണ്ട് ഉറച്ചു നിൽക്കാത്തവരുമാകുന്നു അവർ. അത്തരക്കാർക്കുള്ള പ്രതിഫലം തങ്ങളുടെ രക്ഷിതാവിങ്കൽ നിന്നുള്ള പാപമോചനവും, താഴ്ലാഗത്ത് കൂടി അരുവികൾ ഒഴുകുന്ന സ്വർഗത്തോപ്പുകളു മാകുന്നു. അവരതിൽ നിത്യവാസികളായിരിക്കും. പ്രവർത്തിക്കുന്നവർക്ക് ലഭിക്കുന്ന പ്രതിഫലം എത്ര നന്നായിരിക്കുന്നു! (ആലു ഇററാൻ: 133-136)